

Azərbaycan tolerant, mehriban birgəyaşama mədəniyyəti baxımından dünyaya örnekdir

Müasir dünyanın idarə mexanizmi, baxışı bəşər sivilizasiyası ilə birgə dəyişir və inkişaf edir. Hadisələrə yanaşılma prizması illər, əsrlər bundan əvvəl olduğu kimi deyil, dünyanın qəbul etdiyi tərzdədir. Yenilik axtarışı, yenilikçiliyə meyil, elm, texnologiyanın inkişafı və siyasi müstəvidə analizlər maraq doğurur.

Belə bir zamanda, Azərbaycana dünyanın müxtəlif dövlətlərinin marağının artması ölkəmizin siyasi gücünü, iqtisadi inkişafını, milli dəyərlərini, tolerant, sülhsevər dövlət olduğundan xəbər verir. İstər ictimai-siyasi baxışları, istər mədəni-sosial layihələri, istərsə də mötəbər tədbirlərin iştirakçısı olaraq. Şərqlə Qərbin ortaq dəyərlər modeli sayılan Azərbaycan tolerant, mehriban birgəyaşama mədəniyyəti baxımından da, artıq dünya üçün bir nümunədir. Bu və ya digər ümumbəşəri dəyərləri Azərbaycanın adına həkk edən, onun mövqeyini dünyaya bəyan edən Azərbaycan Prezidenti İlham Əliyevin həyata keçirdiyi düşünülmüş və məqsədyönlü siyasətidir.

Son illər Azərbaycanın dünya mətbuatında siyasi, iqtisadi və mədəni mənzərəsinin işıqlandırılması, məhz dövlətimizin artan qüdrətindən, dünyada formalaşdırdığı imicdən irəli gələn amillərdəndir. Elə bu günlərdə Avropada geniş oxucu auditoriyasına malik “EurActiv” portalında yer alan “Şərq ilə Qərb Azərbaycanda qovuşur” adlı məqalədə ABŞ-ın Merilend və Boston universitetlərinin məzunu olan Vadim Qusmanis Azərbaycanda tarixən müxtəlif xalqlar və dinlər arasında qarşılıqlı hörmətə və etimada əsaslanan səmimi dostluq və əməkdaşlıq münasibətlərinin mövcud olduğunu, yüksək tolerantlıq ənənələrinin formalaşdığı dünyəvi, çoxmillətli və çoxkonfessiyalı dövlət kimi təqdim edir. Azərbaycan Prezidenti İlham Əliyevin məlum sərəncamları ilə ölkəmizdə 2016-cı ilin “Multikulturalizm ili”, 2017-ci ilin isə “İslam Həmrəyliyi ili” elan edilməsi bəşəri dəyərlərə olan ali münasibətin daha bir təzahürü olaraq dəyərləndirildi. Ölkəmizə gələn hər bir kəs burada tolerantlıq mühitinin bir daha şahidinə çevrilirlər. Bu gün dünya ictimaiyyəti Azərbaycanın nümunəvi tolerantlıq, multikulturalizm modelini, dinlərarası dialoq mədəniyyətini qəbul edir və öyrənir. Bəli, bu gün dünyəvi, müasir, dünyaya açıq olan Azərbaycanda bütün dinlərin və etnik qrupların nümayəndələri birgə yaşayır və ölkəmizin uğurlu inkişafına töhfələrini verirlər. Müəllif məqalədə bu bahar İsraildən minlərlə yəhudi, o cümlədən, Avropadan olan xristianların Pəsxanı qeyd etmək üçün bir həftəlik Azərbaycanın paytaxtı Bakıya üz tutacaqlarını yazır. Yəhudilərin və xristianların ən çox səyahət edəcəkləri ölkə kimi Azərbaycanı seçmələri də əbəs yerə deyil. Belə ki, əhalisi, əsasən, müsəlmanlardan ibarət olan Azərbaycanda əsrlər boyu mövcud olan dini tolerantlıq, dünyəvilik, multikulturalizm ənənələri sayəsində yəhudi və xristian icmaları həmişə əmin-amanlıq şəraitində yaşayıblar.



İsraildən minlərlə yəhudi, eləcə də Avropadan olan xristianlar paytaxtımıza üz tutacaqlar

XRİSTIAN VƏ MÜSƏLMAN İCMALARI İLƏ YANAŞI YAŞAYAN TƏQRİBƏN 30 MİNLİK YƏHUDİ İCMASI AZƏRBAYCANDA İKİ MİN İLDƏN BƏRİ YAŞAMAQDADIR

Təbii ki, hər hansı bir cəmiyyətdə sosial tolerantlığın bərqərar olmasında və multikultural dəyərlərin tərəqqisində siyasi hakimiyyətin iradəsi əvəzsizdir. Azərbaycan dövlət başçısı daim ölkədə qədim multikultural dəyərlərin, tolerantlıq ənənələrini təşviq edərək, radikallığı, ekstremizmi və dinlərarası nifrəti rədd edir. Azərbaycanda ölkə rəhbərliyi tərəfindən bütün dinlərin dinc və harmoniya şəraitində mövcud olduğu əlverişli mühit yaradılıb. Azərbaycan öz dini müxtəlifliyi ilə fəxr edir. Çünki Azərbaycan dünyanın ən qədim xristian dövlətlərindən birinin yerləşdiyi məkan olub və xristian icması əsrlər boyunca Azərbaycan tarixinin formalaşmasında iştirak edib. Xristian və müsəlman icmaları ilə yanaşı yaşayan təqribən 30 minlik yəhudi icması isə, Azərbaycanda iki min ildən bəri yaşamaqdadır. İnkar olunmaz faktdır ki, bu gün Azərbaycanın ictimai-siyasi həyatında xristian, yəhudi etiqadlı vətəndaşlar yaxından iştirak edir və töhfələrini verirlər. Ölkəmizdə mövcud olan vəziyyət və reallıqlar dövlət siyasətinin məntiqi nəticəsidir. Azərbaycanda olan multikulturalizm məktəbi və tolerantlıq bu gün yeni mərhələdədir.

ÖLKƏMİZDƏ SİYASİ SABİTLİK, DİNAMİK SOSIAL-İQTİSADI INKİŞAF, NƏHƏNG ENERJİ VƏ NƏQLİYYAT LAYİHƏLƏRİNİN REALLAŞMASI

AZƏRBAYCANIN QABAQCIL ÖLKƏLƏR SIRASINA ÇIXMASINA İMKAN YARADIB

Məqalədə Böyük İpək Yolunun kəsişməsində yerləşən Azərbaycanın coğrafi mövqeyinin onu müxtəlif mədəniyyətlərin bir araya gəlməsinə və birlikdə inkişaf etdiyi məkana çevrilməsinə şərait yaratdığı qeyd olunur. Müəllif XIX əsrin sonu, XX əsrin əvvəlində Azərbaycanın neft bumu yaşadığını, neft və qaz sənayesini inkişaf etdirməyə təkan verən bu prosesin dünyanın hər yerindən investorları və işçiləri ölkəyə cəlb etdiyini diqqətə çatdırır.

Yazıda, həmçinin, Azərbaycanda qadınların ölkənin ictimai-siyasi həyatında fəal şəkildə rol oynamalarına diqqət yetirilir. Müəllif müsəlman Şərqində ilk demokratik respublika olan Azərbaycan Xalq Cümhuriyyətinin 1918-ci ildə yarandığını vurğulayaraq, müasir Azərbaycan Respublikasının Konstitusiyasında da təsbit olunmuş bir çox dəyərlərin, ən başlıcası, vətəndaşın əsas hüquq və azadlıqlarını təşkil edən qanunların, məhz Cümhuriyyətin dövlətçilik ənənələrinə söykəndiyini bildirir.

İnnovativ texnologiyalardan istifadə imkanları ilə fərqlənən Azərbaycanda ən qabaqcıl texnologiyaların tətbiq edilməsi, əhaliyə yüksək keyfiyyətli xidmətlərin göstərilməsi, cəmiyyətdə informasiya texnologiyalarından istifadəyə əlverişli şəraitin yaradılması üçün məqsədyönlü işlər, davamlı olaraq, həyata keçirilir. Dövlət proqramları, aparılan islahatlar, həyata keçirilən layihələrin məntiqi olaraq, artıq ölkəmizdə elektron hökumətin yaradılması, informasiya təhlükəsizliyi və digər məsələlərin həlli istiqamətində mühüm addımlar atılıb. Təbii ki, elektron xidmətlər, eyni zamanda, korrupsiya hallarının qarşısının alınması və şəffaflığın təmin edilməsinin effektiv vasitələrindən biri kimi qiymətləndirilir. Müəllif son dövrlərlə Azərbaycanda həyata keçirilən müntəzəm siyasi və iqtisadi islahatlar nəticəsində baş verən inkişaf proseslərinə də nəzər salır.

Məqalədə, “ASAN xidmət” mərkəzlərinin fəaliyyətindən də söhbət açılır. Bildirilir ki, “ASAN xidmət” vətəndaşlara vaxt itirmədən, heç bir bürokratik əngəllə üzləşmədən müxtəlif xidmətlərdən istifadə etməyə imkan yaradır. Əlbəttə ki, müasir dövrümüzdə “ASAN xidmət” dünyaya nümunə olan modeldir. Azərbaycan Prezidenti İlham Əliyevin dövlət idarəçiliyinin təkmilləşdirilməsi sahəsində həyata keçirdiyi islahatların tərkib hissəsi olan “ASAN xidmət” dövlət və özəl xidmətlərin vahid məkandan innovasiyaların tətbiqi ilə vətəndaşlara çatdırılması sahəsində uğurlara səbəb olub. Azərbaycanın “ASAN xidmət” modeli dünyanın bir çox ölkələri, beynəlxalq təşkilatları tərəfindən yüksək qiymətləndirilir və bu təcrübəyə böyük maraq var. Bu modeldən dünya ölkələri bəhərlənir. Dövlət xidmətlərinin səmərəliliyinin artırılması hazırda bir çox ölkələr üçün önəmli çağırışlardan biri olduğundan, tərəfdaş ölkələrlə “ASAN xidmət” modelinin tətbiqi, təcrübələrin paylaşmağı istiqamətində fəal əməkdaşlıq aparılır. Göründüyü kimi, bu gün Azərbaycan dünyaya inteqrasiya edir, öz məhsullarını dünya bazarına çıxarır, modern, yenilikçi ölkə olaraq dünyanın qabaqcıl ölkələri ilə əməkdaşlığa üstünlük verir. Əlbəttə ki, siyasi sabitlik, dinamik sosial-iqtisadi inkişaf, cəmiyyətimizin demokratikləşməsi, nəhəng enerji və nəqliyyat layihələrinin reallaşması, informasiya və kommunikasiya texnologiyalarının tətbiqi Azərbaycanın qabaqcıl ölkələr sırasına çıxmasına imkan yaradır.

Müəllif Azərbaycanda biznes mühitinin daha da yaxşılaşdırılması, iş adamları üçün daha yaxşı şəraitin yaradılması, ölkənin iqtisadi və maliyyə sisteminin daha da şəffaflaşdırılması və bürokratik əngəllərin aradan qaldırılması ilə bağlı fikirləri də diqqətə çatdırır.

Sonda qeyd edilir ki, bu gün Şərqlə Qərb arasında körpü rolunu oynayan Azərbaycan müxtəlif mədəniyyətlərin, konfessiyaların və ideyaların qovuşduğu bir məkana çevrilib və ölkə vətəndaşları da bundan qürur duyurlar.

Nəzakət ƏLƏDDİNQIZI